

## गीत

गुर गोविन्द सिंघ गजेन्द्र सद में थीउ सहाई ।  
सतिगुर नानक साईं दिलि जी आश पुज़ाई ॥  
सुबुह सुवाली न कर खाली फजुर फेजु दिवाई ।  
गरीबि श्रीखण्डि गदिजांइ इहा अरिदास अघाई ॥  
भुज दण्ड खे बाबा बलु दे शेर जी दिलि कराई ।  
तेरा नामु पुकारूं जल्दी पहुंचु इथाई ॥  
श्रीजानकी चन्द्र जानिबु मिलाए पोइ माराई ।  
बलु दिजांइ निबलि खे गोविन्द सिंघ गुसाई ॥  
फौजां वाले रे बाबा ! अंत में फतह कराई ॥

कृपा निधान साहिब मिठिड़ा दशम् पातिशाही श्रीगुर  
गोविन्द सिंघ साईंअ खे सच्चीअ दिलि सां संभारे विनय था  
करनि ऐं सहायता लाइ सद्विड़ा था करनि । श्रीगुर नानक  
साहिब खां नवम् पातिशाहीअ ताई सभेई सतगुर रुगा संत  
स्वभाव वारा आहिनि, पर गुर गोविन्द सिंघु साईं ई संत पणे  
सां गदु महावीर योद्धा बि आहिनि ।

पञ्चटीअ में अचानक राक्षसी दिसण वक्ति बि साहिब  
मिठिड़नि सूर वीरनि सरिताज गुर गोविन्द सिंघ साईं

अ खे सदु कयो त राक्षसी बि दूरि थी वेई ऐं भउ बि मिटी वियो ।  
अन्दर जे विघननि खे सन्त स्वभाव वारा सतगुरु दूरि करनि था पर  
गुरु गोविन्द सिंघु साईं बाहिरियनि विघननि खे बि दुरि करण में  
समर्थ आहिनि ।

फकीर बुलाशाह चयो आहे त जेकदहीं गुरु गोविन्द सिंघु साईं  
प्रघटु न थिये हां त शायद हिन्दू धर्म पृथ्वी ते नजरि न अचे हां ।  
समर्थ, सतगुरु दुष्टनि रूपु हाथियुनि जे मथे फाड़ण लाइ शींह रूप  
थी आया ।

साहिब मिठिड़ा अर्जु था करनि त हे शींह रूपु कलंगी  
धर बाबा ! असां सां सदड़े में सहाइ थीउ । कृपा निधान अबल !  
जिते अर्ज जो गर्जु थींदो आहे उतेई अर्जु कबो आहे । हे सतगुर  
सचा पातिशाह ! इऐं न समुझिजो त हिननि खे सद करण जी  
आदत आहे । साहिब मिठा, सदु तमामु औखी वेल में कबो  
आहे, वरी असां जो सदु त तमाम ज़रूरी आहे ।

( हिकिड़ा इन रीति सद कन्दा आहिनि जो प्रभुअ खे  
सद करे वरी कंहि बिये संकल्प में गुमु थी वेंदा आहिनि । पर  
सतगुरु भगवन्त त अहिड़नि सदनि ते बि नाराजु कीन थीन्दा  
आहिनि । छो त संदनि बिरुदु मनुष्यनि वांगुर न आहे । साहिब  
मिठनि जो सदु त हिक लाति ऐं हिक तार वारो आहे । )

मिठा बाबा ! असां खे सद में सदु दे । पहिरीं गुर गोविन्द सिंह  
साईं अ खे सद करे, वरी चवनि था सतगुर नानक साईं असां जे  
दिलि जी आश पुज़ाइ । सभिनी सतगुरुनि में हिकिड़ीई जोति आहे ।  
इन्हीय करे साहिब मिठा चवनि था त सतगुर नानक साईं ! असां जे  
हृदय जी अभिलाषा पूर्ण करियो त श्रीयुगल धणियुनि तां कुरिबानु थी  
वजूं । विरिह जी गहरीअ चोट में

संसार जी का बि सुधि न पवे । प्रीतम जे प्यास में प्राण न्योछावर  
थी वजनि ।

प्रेमियुनि जे रग रग में प्रीतम जी प्यास आहे । अखियुनि खे  
रूप दरस जी, जिभ खे जस गाइण जी, कननि खे कीरति . बुधण  
जी, हथनि खे स्पर्श जी, इन रीति उन्हनि जो अंगु अंगु प्यासो आहे  
। शरीर खे प्रीतम सां मिलण जी अहिड़ी प्यास आहे जो खलिड़ी  
टचिके पेई, रतु उमिड़िका पियो खाए । मिलण जे जोश में महा प्रभु  
गोरांग देव जे वार वार जी पाड़ फुण्डी गोड़िहियूं थी पवे ऐं उन्हनि  
मां रतु फाटी निकरे । इहा मिलण जी तड़फड़ाहट बाहि वांगुर  
फूकिणा करे उभामी निकरे थी । पाणी अ ससां भरियल दिले ते हथु  
रखण सां पाणी बाफ बणिजी निकरे ऐं पाणी सुकी वजे । प्यार में  
मारण जूं जियारण जूं बई बूटियूं रखियल आहिनि । इन्हीअ बाहि खे  
ठारण लाइ प्रीतम जूं मिठिड़ियूं गाल्हियूं, गुजिरियल लीला विनोद जी  
स्मृति, प्रीतम जो मधुर नाम, मिठी कीरति जे गाइण जो उमंगु हर हर  
उन बेहोशी मां बाहिरि कढे थो ।

बोड़ण लाइ हिकु प्रीतम जो विरिहु आहे पर उन मां कढण लाइ  
प्रीतम जा हजार हथ आहिनि । प्रेम जी दोरि कल्पनि खां बंधल  
आहे, नई न आहे । उनमें विछोड़े, मिलणु, दुख, सुख जो नाटकु  
पाण प्रभुअ रचियो आहे । छोट प्रेम जो सचो स्वादु इन्हीअ में आहे  
। प्रेम जी दोरि विछोड़े मेलांप सां बंधंदे बंधंदे वेझो ईंदे ईंदे जेसीं  
हिकु न थींदी तेसीं नाटकु हलंदो रहंदो ।

हे दुख रहित दयाल प्रभु ! तवहीं सुख सरूपु आहियो । इन्हीय  
करे बियनि खे बि सुखु देई सघो था । तवहां समर्थ आहियो ।  
तवहां जे दर तां केरु बि खाली न वेंदो आहे । तवहां

लव कुमार जा वंशज आहियो । सूरज वंशी आहियो जिनि  
जे दर ते मंगते कदहीं बि नाही न बुधी । तवहां जे हिक वारि  
सहज निहारण सां बि कल्याणु थो थिए । जलंदी चिक्षा दे  
निहारियुव त उहो प्राणी बि वैकुण्ठ दे वियो ।

सन्तु अवितारु भगवन्त अवितार खां बि श्रेष्ठ आहे छो त  
भगवानु जीव खे मारे मुक्ति थो दिये, पर सन्त सजण जीव खे  
संवारे भक्ति ऐं मुक्ति बई दियनि था ।

हे सत्गुर सच्चा ! श्री जनक महाराज जे रूप में जदहीं तवहां  
नरिकनि जो उद्धार कयो तदहीं माताउनि जे गर्भ में आयल जीव  
पुकारण लगा त हाय ! हाय ! असां अभागा थियासीं । तदहीं तवहां  
कृपा मां चयो त असां वरी सन्त रूप में अची तवहां जो उद्धार  
कन्दासीं । मिठा बाबा ! इन तरह तवहां जे दर तां कोई बि निरासु  
थी न मोटियो आहे ।

“ जो जो मार्गौ ठाकुर अपने ते सोई सोई देवे ।  
गुर नानक दास मुख ते जो बोले इहां उहां सचु होवे ॥”

तवहां कृपा करे चई छदियो आहे त हे प्रभु ! असां जा दास  
जेकी चाहिनि सो कबूलु कजांइ । ( जेको पंहिजी मति छदे श्री  
गुर मति ते हले थो उहोई सचो दासु आहे । गोस्वामि चयो  
आहे त ‘ आज्ञा सम नहि साहिब सेवा’ )

हे साहिब ! असां सुबुहु जो नेराने तवहां जे दर ते आया  
आहियूं । प्रभाति जो सुखनि जी झोल भरे दियो । गुरु साहिब  
चयो त पुट ! कहिड़ो सुखु खपेव । साई मिठनि चयो त गुरु बाबा  
गरीबि श्रीखण्डि सदां गदु रहनि । हीअ प्रीतम जे प्रीति जी  
वलिड़ी जेका असां पोखी आहे उनखे कृपा करे सरिसब्ज रखि

जो जियें इहा वलिड़ी वधी बृह्मण्ड चीरे प्रीतम जे पद कमल  
रूप कदम्ब सां वजी चम्बुड़े ।

प्रीतम जे चरण कमलनि में पहुचण ताई पुकार करणी  
आहे, त मतां को विघ्न वधण खां रोके न छदे । जे थकावट  
थींदी त आत्म सुखु पाण वटि छिकें वेंदो । इन करे सचा सनेही  
सदां डिजी इहा पुकार करनि था ।

हे सतिगुर ! तवहां जियें बलवान आहियो तियें असांजे बांहुनि  
में बि बलु दियो जो प्रीतम जे चरण कमलनि में अहिड़ो गहिरो ए  
पको बखु विझूं उन्हनि खे चम्बुड़ी सोघो कयूं जियें कदहीं बि छद्राए  
न सिघे । बांहुनि में इहो बलु दियो जो संतनि ऐं मिठे मालिक जी  
सभु सेवा करे सिधूं । जियें लक्ष्मण लाल प्यारे राघव लाल जे सेवा  
जा सभु कार्य पंहिजे हथनि सां थो करे कुटिया ठाहिण लाइ गाहु ऐं  
काठियूं कटे खणी अचे थो । नदी पारि करण लाइ बेड़ी ठाहे थो ।  
कदहीं कन्द मूल फल चूंडे अचे थो, कदहीं वणनि पोखण लाइ खदु  
खोटे थो । पियण आदि कार्यनि लाइ जलु भरे अचे थो । सभु कार्य  
कंदे कदहीं थकिजे नथो पाण वधीक उत्साह सां कार्य करे थो । तियें  
बाबल ! असां खे बलु दियो त मिठी स्वामिनी महाराणीअ जी सेवा  
जा सभु कार्य पंहिजे हथनि सां करियूं । गुल पोखियूं, दाकिणियूं  
संवारियूं, रस्ते जा खदूं खुबा ठीकु करियूं । दिलि शेर वांगुरु मजबूत  
द्रिजि जो कहिड़ो बि दुख जो वदो परिवाहु अचे त उनमें वही न वजूं  
। धीरिज ऐं संतोष रखी सही शांति में रहूं ऐं प्रीतम जी प्रीति में  
वधंदा रहूं ।

प्रेमी सन्तनि जा टे किस्म थींदा आहिनि । हिकिड़नि खे  
स्नेहु पंहिजे घर वांगुर आहे, जंहि बि वक्ति नेम में विहनि

त सहजेई वजी पिर घर में पहुंचनि । बिया सहज प्रेम रूपु आहिनि । संदनि तार प्रीतम सां पूरी जुड़ियल आहे । संसार में वर्तदा हुआ बि सदा भाव राज्य में रहनि था । उन्हनि जे हृदय जी खबर कंहिखे नथी पवे । टियां संत उहे आहिनि जिनि खां बाहिरियें संसार सफा विसिरी थो वजे । बाहिरि अन्दरि रुगो प्रीतम ही दिसनि था । उन्हनि खां को बि संसार जो कार्य नथो थी सघे । साहिब मिठा विची अवस्था खे चाहिनि था ऐं साराहिनि था छो त उन मां संसारी जीवनि जो बि कल्याणु थींदो ऐं सत्संग बि न छुटंदो । इन करे शेर जी दिलि था घुरनि । प्यारु, सिक, स्नेहु, सुखु ओदोई हुजे पर दिलि वदी हून्दी त उनमें समाइजी वेंदा ऐं उछल खाई बाहिरि न ईन्दा ।

हे महरबान बाबा ! तवहां जो ई नामु वठी सदु थो कयां । मतां इयें चओ त अलाए श्रीगुरदेव ! श्रीगुरदेव ! चई कंहि खे थो सदु करे । हे अमीं गुजिरीअ जा लादुला लाल ! गुरु गोविंद सिंघ साई ! मां तवहां खे ई पंकारे रही आहियां ।

**“गुर गोविन्द सिंघ अडोल ढकु ढकिजि ढकण ढोल ।  
श्री सियाराम खे अमोल सुख फल दिजांइ झोल ॥”**

तवहां अडोल आहियो । युगल खे बि कदहीं न लुटण वारा अडोल सुख दिजो । गुरु बाबा पुछण लगा त बाल ! असां खे थो सद करीं ? साहिब मिठनि चयो हा बाबा ! मां तवहां खेई पुकारे रहियो आहियां । हाणे देरि न करियो । जल्दी कृपा करियो । “प्रभु की विलम्ब अम्ब दोष दुख जनेगी ।”

प्रभुअ जी देरि दोहनि दुखनि जी माउ थींदी आहे छोट कृपा में देरि पवण करे जीव खां अपराध पिया थींदा । दुख

वधंदा वेंदा । इन करे हे प्यारल प्रभु ! जदहीं तवहां खे कृपा करणी आहे त पोइ देरि छाजे लाइ । तवहां खे को धंधो आहे या को डपु आहे । कहिड़ी गाल्हि आहे जो देरि था करियो ।

हाणे कृपा करे जल्दी अचो ऐं हिति अचो । इयें न चओ त जदहीं दिव्य धाम में ईंदो त पोइ मदद कंदासीं । उते जू गाल्हियूं उते सां । नामदेव सन्त जी गाल्हि याद कयो—“मुए पिछे जो मुक्ति देओगे, मुक्ति न जानूं कोयला”

प्रभु ! भव जी जाइ त हीअ आहे । इन्हीअ करे हिति विघ्न निवारे हमराह थियो । कृपा करे हिति अचो । हिते अची बि माठि न कजो । असां खे इहा अभिलाषा आहे त श्री जानकी चन्द्र साहिब असां खे जिअरे मिलायो । छो त पूरे पासि थियण जी निशानी आहे ईश्वर सां जिअरे मिलणु । प्रीतम मिलाए पोइ इते घुराइजो । गुर गोविन्द सिंघ साई ! पृथ्वीअ जा साई ! वेद वाणीअ जा मालिक, सभिनी इन्द्रियुनि जा साहिब, असां निबलनि खे बलु दियो । असां खे पंहिजो को बि बलु कोन आहे जंहि सां संसार खां पारि थी प्रीतम जे चरणनि सां मिलूं ।

ओ फौजुनि वारा बाबा ! तूं वदी सेना वारो आहीं । जियें हिति काम, क्रोध आदिकनि जी वदी फौज आहे, तियं तवहां वटि बि शुभ गुणनि जी वदी फौज आहे । असां ते महिर करि, दया धारि जो सभु विघ्न जीते, संसार खां सहज पारि थी पंहिजे प्यारे इष्ट देव सां मिलूं । तूं समर्थ, सर्वज्ञ ऐं सुहृद साहिबु आहीं । असां जी इहा फतह आहे जियें अन्त समय में भी प्रीतम जे ध्यान में बुदी वजूं । हिते टुबी हणी सिधो प्रीतम वटि पहुचूं । असां ते महिर भरियो हथु रखो । तवहां जी सदाई जै जै हुजे ।